

# सिवनी/सौर

धूमा, कहानी, घंसौर, लखनादौन, ठपारा, चौरई, परासिया, जुन्नारदेव, बिछुआ, अमरवाड़ा

## संयुक्त मोर्चा ने किया जंगी प्रदर्शन, सौंपा ज्ञापन

जुन्नारदेव, देशबन्धु। उजड़ते कन्हान क्षेत्र को बचाने के लिए श्रमिक संगठन इंटक, एचएमएस, एटक, सीटू एवं एससीएसटी काउंसिल ने कांग्रेस पार्टी को साथ लेकर शनिवार को महाप्रबंधक कार्यालय डुंगरिया के समक्ष जुन्नारदेव विधायक सुनील उर्डके के नेतृत्व में जंगी प्रदर्शन कर भाजपा सरकार पर जबरदस्त हमला बोला।



कन्हान क्षेत्र को बचाने के लिए श्रमिक संगठनों के साथ आई कांग्रेस, विधायक ने किया नेतृत्व

विधानसभा एवं लोकसभा चुनाव में सत्तारूढ़ दल एवं उसके तरफ से चुनाव लड़ रहे प्रत्याशियों ने भी वादा किया था कि वे फारेस्ट विभाग की अनापत्ति दिलाकर एवं नई कोयला खदान खुलवाकर कन्हान क्षेत्र को बचाएंगे। साथ ही कुछ लोगों ने चुनाव के पहले अलग संगठन बनाकर कन्हान क्षेत्र को बचाने की बात कही थी किन्तु अब जब कन्हान क्षेत्र एकदम समाप्ति की ओर है। तब ऐसे संगठन मैदान छोड़ चुके हैं। उनकी चुनाव के पहले की भूमिका को संदिग्ध माना जा रहा है। जिस संगठन या राजनीतिक दलों ने इन श्रमिक संगठनों से कन्हान क्षेत्र को बचाने के लिए आंदोलन में साथ देने के लिए सहयोग मांगा उन्हें इन श्रमिक संगठनों ने अपना पूरा सहयोग भी दिया किन्तु जब क्षेत्र उजाड़ हो रहा है तब इनमें से वे संगठन एवं भाजपा

मैदान में कही नजर नहीं आ रहे हैं। इसीलिए जुन्नारदेव विधायक के नेतृत्व में कांग्रेस पार्टी को साथ लेते हुए श्रमिक संगठन इंटक, एचएमएस, एटक, सीटू एवं एससीएसटी काउंसिल के संयुक्त मोर्चा ने आगे की लड़ाई लड़ने का फैसला किया है।

महाप्रबंधक कार्यालय डुंगरिया के समक्ष आयोजित विशाल धरना प्रदर्शन में जुन्नारदेव

विधायक सुनील उर्डके ने कहा कि कन्हान क्षेत्र को बचाने के लिए कांग्रेस पार्टी हमारे नेता कमलनाथ एवं नकुलनाथ के निर्देशन में संयुक्त मोर्चा को साथ लेकर इस लड़ाई को रोड से लेकर कोर्ट तक लड़ेगी। इसके साथ ही दीवाली के बाद कांग्रेस पार्टी एक बड़ा आंदोलन कर भाजपा सरकार एवं उसके हवाबज नेताओं का असली चेहरा जनता के

सामने उजागर करेगी। इसके लिए हमारे कार्यकर्ता विधानसभा के गांव एवं शहर के हर गली मोहल्ले में जाकर जन जागरण करेंगे एवं क्षेत्र को आम जनता से कन्हान क्षेत्र को बचाने के लिए आंदोलन से जुड़ने का आह्वान करेंगे। कार्यक्रम को घनश्याम तिवारी, नीरू गाँधी, अरुण साहू, विनोद निरापुरे, सुभाष गुलबार्के, बी एस ठाकुर, छोडू पाठक, आर के बैंग, सुखराम सैयाम, भगवानदीन यादव, नियाज खान, अमरनाथ सिंह ने भी संबोधित किया। कार्यक्रम का संचालन मनोज टाग एवं रवि पवार ने किया एवं आभार प्रदर्शन दीपक नागले ने किया।

इसके पश्चात सभी श्रमिक संगठन के नेता एवं कांग्रेस कार्यकर्ता सरकार विरोधी नारे लगाते हुए विधायक सुनील उर्डके के नेतृत्व में कन्हान क्षेत्र के महाप्रबंधक के कार्यालय पहुँचे जहाँ पर उन्होंने शीघ्र ही बंद कोयला खदानों को खोलकर श्रमिकों का स्थानांतरण पर तत्काल रोक लगाने के साथ अन्य मांगों का एक ज्ञापन सौंपा। विरोध प्रदर्शन में संयुक्त मोर्चा में शामिल श्रमिक संगठन के नेता, कोयला खदान के श्रमिक, ब्लॉक कांग्रेस जुन्नारदेव, दमुआ एवं नवेगांव के पार्टी पदाधिकारी व कार्यकर्ता उपस्थित थे।

## नया बस स्टैंड हो रहा अनुपयोगी सड़क से सवारी ढोते बस संचालक

गोटेगांव, देशबन्धु। नगर के स्थानीय नया बस स्टैंड इस समय वीरान पड़ा है विगत कुछ सालों पहले शहर से चलने वाली बसों को व्यवस्थित जगह मुहैया कराने के लिए शासन द्वारा जबलपुर रोड पर नए बस स्टैंड का निर्माण कराया गया है। मगर इस स्टैंड की उपयोगिता निर्मित होने के बाद पूरी नहीं हो रही है। स्थानीय प्रशासन के अधिकारियों की अनदेखी के कारण नया बस स्टैंड आबाद नहीं हो पा रहा है। लाखों रुपए खर्च होने के बाद भी नए बस स्टैंड के अंदर चलने वाली बसों का प्रवेश नहीं होता है अपितु वह सड़क पर खड़े होकर यात्रियों को बैठा कर जबलपुर एवं नरसिंहपुर की ओर रवाना हो जाती हैं।



जबलपुर, नरसिंहपुर सड़क मार्ग पर चलने वाली बसें ही जब नए बस स्टैंड के अंदर प्रवेश नहीं कर रही हैं तो फुहारा चौक एवं सांकल रोड बैलहाई से चलने वाली बसों को नए बस स्टैंड से संचालित करने की दिशा में

भी किसी प्रकार की पहल नहीं की जा रही है। इस नए बस स्टैंड पर अधिकतर मालवाहक वाहनों का ही जमावड़ा लगा रहता है। जहाँ पर बसों की आवाजाही होना चाहिए। वहाँ पर मालवाहकों की सबसे अधिक आवाजाही और ठहराव हो रहा है। आरटीओ विभाग की उदासीनता की चलते बस संचालकों के हौसले बुलंद हैं और अपनी मर्जी के मुताबिक मुख्य मार्ग पर जहाँ चाहे बसें खड़ी कर लेते हैं, मुख्य मार्ग पर एवं बसों के खड़े होने से आमयात्रियों को भारी परेशान उठानी पड़ती है।

### सार-समाचार

#### अभिषेक शिंदे का अंडर 17 शालेय राज्य स्तरीय कबड्डी प्रतियोगिता में चयन



सौर, देशबन्धु। ग्राम बेरडी निवासी तथा शास. उच्छ्रेष्ठ विद्यालय सौर के कक्षा 9 वीं में अध्ययनरत है जिसका चयन आगामी 3 से 6 नवम्बर तक नरसिंहपुर (गाडरवाडा) में आयोजित शालेय राज्य स्तरीय कबड्डी प्रतियोगिता में चयन हुआ है। वीर बजरंग क्रिडा मंडल एवं व्यायाम शाला बेरडी व समस्त ग्राम वासियों ने हर्ष व्यक्त करते हुए उज्वल भविष्य की कामनाएं की।

#### छात्राओं का हुआ नेत्र परीक्षण



गोटेगांव, देशबन्धु। नगर के शासकीय पी एम श्री रानी अवंती बाई लोधी कन्या हाई स्कूल गोटेगांव जिला नरसिंहपुर में प्राचार्य सीमा भट्ट के निर्देशन में निःशुल्क नेत्र जांच शिविर का आयोजन विद्यालय में किया गया। जिसमें नगर के ख्यातिलब्ध ऑप्टोमेट्रिस्ट डॉक्टर सतीष चौधरी संचालक श्रीधाम आई केयर एवं नेत्र चिकित्सा सहायक सनिल जायसवाल (सामुदायिक स्वास्थ्य केंद्र गोटेगांव) द्वारा विद्यालय में लगभग 350 छात्राओं की जांच कर, नेत्र सुरक्षा के लिए आवश्यक निर्देश दिए गए, जैसे आंखों को सुबह शाम साफ पानी से साफ कीजिए। इसके अलावा आंखों में गंदा रुमाल, उंगली ना डालें। आंखों को धूल, धूप और धुएँ से बचाएं। नीम हकीमो से आंखों का उपचार नहीं करवाएं। भोजन में विटामिन ए वाले खाद्य पदार्थ जैसे गाजर, आम, पपीता, सहजन की फली, हरी सब्जियाँ, दूध आदि का प्रयोग करें। आंखों में किसी भी प्रकार की तकलीफ होने पर नजदीकी स्वास्थ्य केंद्र में नेत्र चिकित्सक या नेत्र चिकित्सा सहायक से परामर्श लें। आंखों आपका ख्याल रखती हैं आप उनका ख्याल रखिए। इस अवसर पर शिक्षक आर.पी. चक्रवर्ती, क्रांति पटेल, भारती नामदेव शिक्षक, शिक्षिकाएं उपस्थित रहे।

#### दक्षिण पूर्व मध्य रेलवे मजदूर ने निकाली विशाल नामांकन रैली



नैनपुर, देशबन्धु। दक्षिण पूर्व मध्य रेलवे मजदूर कांग्रेस बिलासपुर महामंत्री पीतांबर लक्ष्मीनारायण के नेतृत्व में 24 अक्टूबर 2024 को विशाल नामांकन रैली निकाली गई। नामांकन रैली में दक्षिण पूर्व मध्य रेलवे मजदूर कांग्रेस के केंद्रीय पदाधिकारी, शाखा सचिव, अध्यक्ष, पदाधिकारी और दक्षिण पूर्व मध्य रेलवे मजदूर कांग्रेस से प्रेम करने वाले कई हजारों कार्यकर्ता बिलासपुर जंक्शन से सम्मिलित होकर आगामी होने वाले मान्यता के चुनाव में मजदूर कांग्रेस को एकमात्र मान्यता प्राप्त संगठन बनाने एवं भारी मतों से विजयी बनाने का संकल्प लिया। दक्षिण पूर्व मध्य रेलवे मजदूर कांग्रेस बिलासपुर महामंत्री पीतांबर लक्ष्मीनारायण, अध्यक्ष तपन चंटेजी, नागपुर मंडल समन्वयक इंदल दमाहे, बिलासपुर मंडल समन्वयक कृष्ण कुमार, रायपुर मंडल समन्वयक डी.विजय कुमार, मजदूर कांग्रेस केंद्रीय पदाधिकारी, बिलासपुर, रायपुर, नागपुर के नवनिर्वाचित अर्बन बैंक डायरेक्टर के उपस्थिति में नामांकन पत्र प्रिंसिपल मुख्य कार्मिक अधिकारी को नामांकन का ज्ञापन सौंपा गया।

#### ग्राम कछवा में निराश्रित सौ गोवशों को गोशाला में किया गया विस्थापित

गोटेगांव, देशबन्धु। कलेक्टर शीतला पटले के निर्देशन में जिला प्रशासन द्वारा चलाए जा रहे विशेष अभियान के तहत आवाय गोवशों को सुरक्षित गोशाला में भिजवाया जा रहा है। साथ ही हाईवे पर मिले घायल मवेशियों का उपचार भी पशु चिकित्सकों द्वारा किया जा रहा है। इसी क्रम में गोटेगांव जनपद पंचायत के ग्राम पंचायत बावली के ग्राम कछवा में एमजीएसवाय गोशाला में लगभग 100 निराश्रित गोवशों को गोशाला में विस्थापित किया गया। इन पशुओं के लिए छया, पानी, चारे आदि की व्यवस्था भी की जा रही है। इस दौरान अन्य अधिकारी व ग्रामीणजन उपस्थित रहे।

## मोटे अनाज का उत्पादन पर्यावरण के लिए अनुकूल : रमेश दुबे

चौरई, देशबन्धु। कृषि विभाग द्वारा संचालित अभियान श्री अन्न ( मिलेट्स ) किसान संगोष्ठी कार्यक्रम जनपद पंचायत सभागार चौरई में आयोजित हुआ कार्यक्रम में मुख्य अतिथि के रूप में पूर्व विधायक पं रमेश दुबे शामिल हुए।



पूर्व विधायक श्री दुबे, जनपद अध्यक्ष सरोज रघुवंशी, जप सदस्य एवम भाजपा विधानसभा प्रभारी लखन वर्मा, कुसुम ऋषि वर्मा, जनपद कृषि विभाग सभापति संगीता रेशे वर्मा और एसडीएम प्रभात मिश्रा ने दीप प्रज्वलित कर कार्यक्रम का शुभारंभ किया कृषि विस्तार अधिकारी उमेश पाटिल ने अतिथियों का आत्मीय स्वागत किया। कार्यक्रम को संबोधित करते हुए पूर्व विधायक श्री दुबे ने कहा कि जनता को पुष्ट आहार से लाभांन्वित करने सरकार ने अब मिलेट्स यानी श्री अन्न के प्रति जागरूकता को बढ़ाने की दिशा में एक महत्वपूर्ण निर्णय लिया है मोटे अनाज न केवल पोषक होते हैं बल्कि इनका

उत्पादन भी पर्यावरण के लिए अनुकूल है। एसएडीओ नीलकंठ पटवारी ने अभियान की विस्तृत जानकारी दी और एसओडी चंद्रमोहन अवस्थी ने कार्यक्रम का आभार व्यक्त किया। पूर्व विधायक श्री दुबे समेत मौजूद अतिथियों ने परिसर में लगे स्टॉल का निरीक्षण भी किया। कार्यक्रम में मंडल अध्यक्ष जितेंद्र बब्बी चौरै, कामेंद्र ठाकुर वरिष्ठ नेता चौरसिया दीपक चौरसिया, संजय वर्मा अभिषेक चौरसिया, बीईओ आरके बघेल समेत कृषि विभाग, खाद्य विभाग के कर्मचारी व्यापारी और छात्र छात्राएं उपस्थित रहे।

## ग्रामीण क्षेत्रों में झोलाछाप डॉक्टरों ने फैलाया मकड़जाल

गोटेगांव, देशबन्धु। नगर एवं आसपास के ग्रामीण क्षेत्रों में फैले हुए डॉक्टरों का वजह से झोलाछाप डॉक्टरों ने तो वहाँ पर केवल प्राथमिक उपचार की फॉर्मिलिटी अदाकर तत्काल उस मरीज को नरसिंहपुर या जबलपुर रेफर कर दिया जाता है इसीलिए आम नागरिकों की भाषा में इस शासकीय सामुदायिक स्वास्थ्य केंद्र गोटेगांव को रिफर सेंटर कहा जाने लगा है। इस स्वास्थ्य केंद्र में स्टाफ की कमी होने की बात यथार्थ सत्य है, परंतु आम नागरिकों का कहना




है कि इस स्वास्थ्य केंद्र में जो भी डॉक्टर ड्यूटी पर उपलब्ध हैं। वह कभी कभार ही मिल पाते हैं, क्योंकि वो अधिकांश समय अपने प्राइवेट क्लीनिकों में समय देने के कारण ग्रामीण क्षेत्रों से आए मरीजों को उपचार कराने के लिए घंटों इंतजार करना पड़ता है। मुसीबतों से छुटकारा पाने के चक्कर में बेचारे लाचार परिवारजन झोलाछाप डॉक्टरों के मकड़जाल में फंस जाते हैं। शासकीय अस्पतालों में कई घंटों इंतजार करने के बावजूद इलाज उपचार पर किसी प्रकार का विशेष ध्यान नहीं दिए जाने के कारण परिवार जनों को मजबूरी में झोलाछाप डॉक्टरों का सहारा लेना पड़ता है।

उधर, इन झोलाछाप डॉक्टरों के पास न तो इलाज करने का सही अनुभव है, न ही शासन द्वारा किसी प्रकार की कोई डिग्री अनुमति उन्हें प्राप्त है। इसके बावजूद संपूर्ण क्षेत्र में इन झोला छाप डॉक्टरों का व्यापार तेजी से फल फूल रहा है। यह मुद्दा क्षेत्र में जनचर्चा का विषय बना हुआ है। आसपास के अनेकों ग्रामीण क्षेत्रों में झोलाछाप डॉक्टरों द्वारा क्लीनिक खोलकर बड़े पैमाने पर मरीजों का इलाज उपचार किया जा रहा है। अनुभवहीन झोलाछाप डॉक्टरों द्वारा अपने क्लीनिक में मरीजों को भर्ती कर बॉटल चढ़ाने व अनेक प्रकार की अंजीबी दवाइयों का प्रयोग किया जाता है। जिसकी वजह से अधिकांश भर्ती होने वाले मरीजों के स्वास्थ्य पर इलाज कराने के उपरांत बुरा प्रभाव देखने को मिलता है। झोला छाप डॉक्टरों की मेहरबानी के कारण कई मरीज अपना सब कुछ गंवा देने के बाद भी ठीक नहीं होते। हताश होकर जबलपुर नागपुर जैसे शहरों की नामी गिरामी अस्पतालों में अपना इलाज कराने के लिए विवश हो जाते हैं।

## पूर्व सैनिक प्रदीप कलसकर को सम्मानित किया नेवी चीफ

सौर, देशबन्धु। मध्यप्रदेश के पूर्व सैनिकों को राज्य स्तरीय रैली गत 20 अक्टूबर 2024 को 3 ई एम ई सेंटर बेरागढ़ भोपाल में की गई थी। इसमें विभिन्न सुविधाओं जैसे सी एस डी, चिकित्सा, डेंटल, स्पर्श, रिक्तार्ड सम्वन्धी समस्या निवारण, रोजगार, बैंक, बीमा कंपनी के अलावा प्रदेश के चुनिंदा सैनिकों को जिन्होंने अपने अपने जिलों में उत्कृष्ट और सराहनीय कार्यो किया उन्हें 21 कोर के जी.ओ. सी.कोर कमांडर तथा नेवल चीफ एडमिरल दिनेश कुमार त्रिपाठी ए.वी.एस.एम., वी.एस.एम., पी. वी.एस.एम. के हस्ते सम्मानित किया गया। कार्यक्रम के मुख्य अतिथि डॉ. मोहन यादव मुख्यमंत्री मध्य प्रदेश शासन के हस्ते स्थानीय समाजसेवी और इण्डियन वेटेरन्स ऑर्गेनाइजेशन टीम छिन्दवाड़ा के जिला महासचिव वेटेरन प्रदीप कलसकर को उनके समाज सेवा के प्रयासों हेतु, जिले के सैनिकों, पूर्व सैनिकों व परिवारजनों को समस्या निवारण हेतु, और वीर नारियों तथा



सामाजिक क्षेत्र में बड़ चहकर उत्कृष्ट कार्य करने और पूर्व सैनिकों के लिए उत्तम उदाहरण प्रस्तुत करने हेतु सम्मानित किया गया। इस सम्मान समारोह में दस पूर्व सैनिकों में कलसकर का चौथे स्थान पर रहे। आई वी ओ की राष्ट्रीय टीम और

राष्ट्रीय उपाध्यक्ष कैप्टन आर पी एस गौर तथा डूडूह मध्य प्रदेश के महासचिव आर.एन. सैनी सहाय, डूडूह छिंदवाड़ा जिला अध्यक्ष कुबेर सिंह सिंगोतिया और तहसील सौर के सभी पूर्व सैनिकों ने हार्दिक बधाई दिये।

## एमपीएल टूर्नामेंट का फाइनल आज जैस और बायस में होगी भिड़ंत



सिवनी, देशबन्धु। आज सुबह एमजी ग्राउंड दूंगा सिवनी में टूर्नामेंट के दो सेमीफाइनल मैच खेले गए। जिसमें जैस 11 और बायस क्लब ने अपने-अपने में जीतकर फाइनल में जगह पक्की की। पहला मैच शाइनिंग स्टार और बायज क्लब की मध्य खेला गया, जिसमें बायज क्लब के कप्तान आरिफ पटेल टॉस जीत कर पहले गेंदबाजी करने का निर्णय लिया जो बिल्कुल सही साबित हुआ। शाइनिंग स्टार के बल्लेबाज बायज क्लब की घातक गेंदबाजी के सामने निर्धारित 12 ओवर में सात विकेट नुकसान पर मात्र 60 रन ही बना पाई। शाइनिंग स्टार की ओर से सर्वाधिक 26 रन की पारी करम सिंह बघेल ने खेली। बायज की ओर से इमरान लाला ने दो ओवर में 9 रन देकर दो विकेट प्राप्त किए, लक्ष का पीछे करने की बायज क्लब ने यह लक्ष्य 8.1 ओवर में चार विकेट खोकर 64 रन बनाकर 6 विकेट से यह मैच जीत कर फाइनल में प्रवेश किया। बायज क्लब की ओर से शाहिद खान ने सर्वाधिक 32 रनों की पारी खेली इस मैच की मैन ऑफ द मैच इमरान लाला रहे। दूसरा सेमीफाइनल जैस एलेवन और एमसीजी की मध्य हुआ। एमसीजी कप्तान रवि कैटरिना टॉस जीतकर पहले गेंदबाजी करने का निर्णय लिया जो पूरी तरह गलत साबित हुआ। जैस एलेवन के ओपनर बल्लेबाज सुनील सिंह की

ताबड़तोड़ बल्लेबाजी की। साथ ही मनीष चौरसिया की तुफानी बल्लेबाजी से जैस एलेवन ने निर्धारित 12 ओवर में 7 विकेट के नुकसान पर 147 रन बनाकर 148 रनों का लक्ष्य दिया। जैस एलेवन की ओर से सुनील सिंह ने 34 गेंद पर 74 रन और मनीष चौरसिया ने 16 गेंद पर 45 रनों की धुरांधार पारी खेली। एमसीजी की ओर से आरिफ खान ने तीन ओवर में 35 रन देकर 4 विकेट लिए, साथ में बीजू और अरविंद राय की शानदार गेंदबाजी हुई। लक्ष्य का पीछे करने उतरी एमसीजी निर्धारित 12 ओवर में सात विकेट के नुकसान पर मात्र 101 रन ही बना पाई। यह मैच जैस एलेवन ने 46 रनों से जीत कर फाइनल में प्रवेश किया। एमसीजी की ओर से अनूप मिश्रा 43 रनों की शानदार पारी खेली, जैस एलेवन की ओर से डॉक्टर विकेट चौकी, सुनील सिंह और मोहन ठाकुर ने शानदार गेंदबाजी की। इस मैच के मेन ऑफ द मैच सुनील सिंह रहे। आज के दोनों सेमीफाइनल में निर्णय

### दैनिक राशिफल

रविवार 27 अक्टूबर 2024 का पंचांग विक्रम संवत् 2081, शक संवत् 1946 हिजरी 1445। कार्तिक कृष्ण पक्ष की एकादशी, नवत्र- मघा।

<b>मेष</b> आज आपका मन बेचैन रहेगा। किसी बात को लेकर कुछ ज्यादा ही इमोशनल रहेंगे। आज किसी के साथ वाद-विवाद में न उतरें।	<b>तुला</b> आज आपको शारीरिक और मानसिक सुख अच्छा रहेगा। व्यापार में आप उत्साहपूर्वक काम करेंगे।
<b>वृषभ</b> आर्थिक कामों में आज कोई अड़चन आ सकती है। मित्रों और रिश्तेदारों के मिलने से मन खुश रहेगा। व्यापार में भागीदारी के काम में आपको लाभ मिलेगा।	<b>वृश्चिक</b> आज विरोधियों और प्रतिस्पर्धियों के साथ वाद-विवाद में ना पड़ें। व्यवसाय में परिस्थिति अनुकूल नहीं होगी। संतान के साथ मतभेद हो सकता है।
<b>मिथुन</b> आपके दिन का आरंभ शारीरिक और मानसिक स्वस्थता से होगा। आप खुश रहेंगे। परिजन और मित्रों के साथ आनंदपूर्वक समय गुजारेंगे।	<b>धनु</b> आज आपको हर मामलों में सावधान होना पड़ेगा। क्रोध करने से हानि होने की आशंका बनी रहेगी। शारीरिक अस्वस्थता रह सकती है। बिजनेस में कर्मचारियों का व्यवहार नकारात्मक रहेगा।
<b>कर्क</b> आज आपके धन की आय कम और व्यय अधिक होगा। आंखों के दर्द रह सकता है। मानसिक चिंता भी रहेगी। वाणी में संयम बनाए रखें।	<b>मकर</b> आज अपने प्रिय दोस्तों या रिश्तेदारों के साथ घूमने-फिरने का मन करेगा। वाहन-सुख मिलेगा तथा मान-सम्मान भी मिलेगा।
<b>सिंह</b> आज आपके मन में क्रोध और आवेश की भावना रहेगी। लोगों के साथ संभलकर बातचीत करें। स्वास्थ्य की दृष्टि से आज का दिन शुभ नहीं है। मन में चिंता रहेगी।	<b>कुम्भ</b> आज आपको काम में सफलता मिलेगा। इससे आपका व्यय बढ़ेगा। शारीरिक और मानसिक स्वास्थ्य अच्छा रहेगा। सामाजिक रूप से मान-प्रतिष्ठा में वृद्धि होगी।
<b>कन्या</b> आपकी आज की सुबह आनंदप्रद और लाभप्रद रहेगी। व्यवसाय में लाभ होगा। सामाजिक क्षेत्र में आपकी प्रशंसा होगी। उधार दिए पैसे वापस आ सकते हैं।	<b>मीन</b> आज का दिन अच्छी तरह से गुजरेगा। कला के क्षेत्र में आपकी अभिरुचि बढ़ेगी। मित्रों से हुई मुलाकात आनंद देगी।